

ठळक बातम्या

- लोकसभा निवडणुकीच्या दुसऱ्या टप्प्यासाठीच्या प्रचाराच्या तोफा उद्या थंडावणार, राज्यात प्रचार शिगेला
- नरेंद्र मोदी तिसऱ्यांदा प्रधानमंत्री झाले तर भारत जगातली तिसऱ्या क्रमांकाची आर्थिक महासत्ता बनेल, असं केंद्रीय गृहमंत्री अमित शहा यांचं अकोल्यातल्या प्रचार सभेत प्रतिपादन
- बारामती लोकसभा मतदारसंघात अपक्ष उमेदवाराला 'तुतारी' चिन्ह दिल्याबद्दल राष्ट्रवादी काँग्रेस शरच्चंद्र पवार पक्षाची निवडणूक आयोगाकडे तक्रार

आणि

- पालघर वगळता उर्वरित कोकणात पुढचे २-३ दिवस उष्णतेची लाट येण्याची शक्यता

<><><><><>

लोकसभा निवडणुकीच्या दुसऱ्या टप्प्यासाठीच्या प्रचाराचा उद्या अंतिम दिवस आहे. या पार्श्वभूमीवर सर्वच राजकीय पक्षांचे प्रमुख नेते आपापल्या उमेदवारांसाठी प्रचारसभा, रोड शो आणि मतदारांची प्रत्यक्ष भेट घेऊन पक्षाची भूमिका मांडत आहेत.

<><><><><>

केंद्रीय गृहमंत्री अमित शहा यांनी आज अकोला इथं प्रचार सभा घेतली. प्रधानमंत्री नरेंद्र मोदी विकासाची कावड घेऊन निघाले आहेत. ते तिसऱ्यांदा

प्रधानमंत्री झाले तर भारत जगातली तिसऱ्या क्रमांकाची आर्थिक महासत्ता बनेल, असं ते या सभेत म्हणाले.

मोदी यांनी गेल्या दहा वर्षात जनतेनं दिलेल्या बहुमताचा उपयोग कलम ३७० हटवणं, नागरिकत्व सुधारणा विधेयक संमत करणं, तिहेरी तलाक कायदा हटवणं, अशा प्रकारचे जनतेचे कल्याण करणारे निर्णय घेतले आहेत, गरिबांना घरं, अन्न, शौचालय सुविधा, उज्ज्वला गॅस योजना, पेयजल अशा विविध जनकल्याणाच्या योजना केंद्र शासनानं महाराष्ट्राला दिल्या आहेत, महाराष्ट्र सर्वाधिक गुंतवणूक मिळवून देशात पहिल्या क्रमांकावर पोहोचला आहे, असं ते म्हणाले.

काँग्रेस सरकारनं काश्मीरला अनौरस मुलाप्रमाणं वागणूक दिली, अशी टीका शहा यांनी केली. नागरिकत्व सुधारणा विधेयक हटवण्याचा काँग्रेस प्रयत्न करत असून भाजपाचा अखेरचा कार्यकर्ता असेपर्यंत आम्ही हे विधेयक हटवू देणार नाही, असं ते म्हणाले.

मुख्यमंत्री एकनाथ शिंदे आज परभणी जिल्ह्यात पाथरी इथं प्रचार सभा घेतली. तुमच्याकडे नीती, नियत आणि निर्णय घेण्याची क्षमता नाही, तुमच्याकडे कमिशन आणि करपशन आहे, पण आमच्याकडे राष्ट्र प्रथम फ्रस्ट नेशन आहे, असं सांगत त्यांनी विरोधकांवर टीका केली. आम्ही जात-पात, धर्म न बघता विकास करण्यासाठी सर्व जाती धर्माचे लोक एकत्र येऊन रस्त्यावर उतरून कामं करत आहोत, असं ते म्हणाले .

भाजपा नेते केंद्रीय मंत्री भागवत कराड यांनी आज सकाळी परभणी शहरातून पदयात्रा काढून प्रचार केला.

आकाशवाणी मुंबई
प्रादेशिक बातमीपत्र -संध्याकाळी ७.०० वाजता
२३ एप्रिल २०२४ - मंगळवार

माजी मुख्यमंत्री उद्धव ठाकरे यांची आज संध्याकाळी परभणी शहरात प्रचारसभा होणार आहे.

सांगली मतदारसंघातले अपक्ष उमेदवार विशाल पाटील यांनी औदुंबर दत्त मंदिरात नारळ फोडून प्रचाराला प्रारंभ केला. आज ते जत तालुक्यात प्रचार करीत आहेत, महायुतीचे उमेदवार संजय पाटील तासगाव तालुक्यात तर महाविकास आघाडीचे उमेदवार चंद्रहार पाटील कवठे महाकाळ तालुक्यात प्रचार करीत आहेत.

<><><><><>

‘लोकनिर्णय महाराष्ट्राचा’ या कार्यक्रमाच्या आजच्या भागात आपण सोलापूर आणि माढा लोकसभा मतदार संघांचा आढावा घेणार आहोत. संध्याकाळी सव्वा सात ते साडे सात या वेळेत आकाशवाणी मुंबईच्या अस्मिता वाहिनीवर आणि समाज माध्यमांवर हा कार्यक्रम ऐकता येईल.

<><><><><>

बारामती लोकसभा मतदारसंघात एका अपक्ष उमेदवाराला 'तुतारी' हे चिन्ह दिल्याबद्दल राष्ट्रवादी काँग्रेस शरच्चंद्र पवार पक्षानं केंद्रीय निवडणूक आयोगाकडे तक्रार दाखल केली आहे.

राष्ट्रवादी काँग्रेस शरच्चंद्र पवार पक्षाला तुतारी वाजवणारा माणूस हे चिन्ह निवडणूक आयोगानं दिलं आहे. बारामती लोकसभा मतदार संघात या पक्षाच्या उमेदवार सुप्रिया सुळे यांना हे चिन्ह, तर दुसऱ्या एका उमेदवाराला 'तुतारी' हे चिन्ह दिल्यामुळे पक्षानं नाराजी व्यक्त केली आहे.

<><><><><>

आकाशवाणी मुंबई
प्रादेशिक बातमीपत्र -संध्याकाळी ७.०० वाजता
२३ एप्रिल २०२४ - मंगळवार

लोकसभा निवडणुकांच्या चौथ्या टप्प्यासाठी उमेदवारी अर्ज दाखल करण्याची मुदत येत्या गुरुवारी, २५ एप्रिल रोजी संपणार आहे. २६ एप्रिल रोजी अर्जाची छाननी होणार असून उमेदवारांना २९ एप्रिल पर्यंत अर्ज मागे घेता येईल.

राज्यातल्या **औरंगाबाद, जालना, बीड, नंदुरबार, जळगाव, रावेर, मावळ, पुणे, शिरूर, अहमदनगर आणि शिर्डी** या मतदारसंघांचा या टप्प्यात समावेश आहे.

राष्ट्रवादी काँग्रेस शरदचंद्र पवार पक्षाचे उमेदवार निलेश लंके यांनी आज अहमदनगर मतदार संघातून आपला उमेदवारी अर्ज दाखल केला. त्यांनी अपंग व्यक्तीच्या हस्ते आपला अर्ज दाखल केला.

जालना मतदारसंघातून भाजपाचे रावसाहेब दानवे यांनी आज जिल्हा निवडणूक अधिकारी श्रीकृष्ण पांचाळ यांच्याकडे आपला उमेदवारी अर्ज दाखल केला. जालना लोकसभा मतदारसंघासाठी आतापर्यंत १० उमेदवारांनी १६ नामनिर्देशनपत्र दाखल केली आहेत. आज एकूण ११ जणांनी २४ नामनिर्देशन पत्रांची उचल केली.

बीड जिल्ह्यात लोकसभेसाठी अर्ज भरण्याची प्रक्रिया आज सुरु झाली. दुपारी ३ वाजेपर्यंत १४ उमेदवारांनी ३५ अर्ज घेतले.

<><><><><>

नाशिक आणि दिंडोरी लोकसभा मतदारसंघात वंचित बहुजन आघाडीनं उमेदवार जाहीर केले आहेत. नाशिक लोकसभा मतदारसंघासाठी मराठा क्रांती मोर्चा चे समन्वयक करण गायकर यांना उमेदवारी दिली आहे. तर दिंडोरी लोकसभा

आकाशवाणी मुंबई
प्रादेशिक बातमीपत्र -संध्याकाळी ७.०० वाजता
२३ एप्रिल २०२४ - मंगळवार

मतदारसंघासाठी मालती थविल यांना उमेदवारी दिली आहे. दरम्यान, नाशिक लोकसभा मतदार संघात अद्याप महायुतीकडून उमेदवार घोषित झालेला नाही.

<><><><><>

नाशिक लोकसभा मतदारसंघातून निवडणूक न लढवण्याच्या निर्णयाबाबत फेरविचार करणार नसल्याचं नाशिकचे पालकमंत्री छगन भुजबळ स्पष्ट केलं आहे. या मतदारसंघातून भुजबळ यांनी निवडणूक लढवावी असा प्रस्ताव तीन महिन्यापूर्वीच त्यांना देण्यात आला होता. मात्र त्यानंतर महायुतीकडून उमेदवारी घोषित न झाल्यामुळे त्यांना गेल्या आठवड्यात उमेदवारीच्या स्पर्धेतून माघार घेत असल्याचं जाहीर केलं.

<><><><><>

सोलापूरमधले भाजपा नेते संजय क्षीरसागर यांनी राष्ट्रवादी काँग्रेस शरदचंद्र पवार पक्षात प्रवेश करण्याचा मनसुबा जाहीर केला आहे. गेल्या दहा वर्षांपासून भाजपात अपमानास्पद वागणूक मिळत असल्यानं हा निर्णय घेत असल्याचं त्यांनी सोलापुरात सांगितलं. भाजपाच्या कठीण काळात आपण काम केलं तरी काही नेत्यांच्या दबावामुळे आपल्यावर पक्षानं अन्याय केला असं क्षीरसागर यांचं म्हणणं असल्याचं वृत्तसंस्थेच्या बातमीत म्हटलं आहे.

<><><><><>

हनुमान जयंतीचा उत्सव आज देशभरात मोठ्या उत्साहात साजरा होत आहे. विविध ठिकाणी धार्मिक कार्यक्रम आयोजित करण्यात आले आहेत. महाराष्ट्रात गावोवावी हनुमान जयंतीचा उत्सव साजरा होत आहे.

हनुमान मंदिर परिसरात रामायण आणि हनुमानाच्या जीवनावर आधारित देखावे उभारले आहेत. ते पाहण्यासाठी नागरिकांनी मोठी गर्दी केली आहे. मुंबईत

जुहू चौपाटीवर वाळूशिल्पकार लक्ष्मी गौड यांनी हनुमानाची प्रतिकृती साकारली आहे.

नांदेड जिल्ह्यात हनुमान जयंती निमित्त विविध ठिकाणी महाप्रसाद आयोजित करण्यात आला होता.

पुण्यामध्ये आज सूर्योदयाच्या मुहूर्तावर पारंपरिक पद्धतीनं हनुमान जन्मोत्सव साजरा झाला. मारुती मंदिरांमध्ये पहाटे जन्माख्यानाची कीर्तनं झाली.

हनुमान जयंती निमित्त **नागपूर** मधल्या हनुमान मंदिरांमध्ये आज धार्मिक कार्यक्रम आयोजित करण्यात आले आहेत.

<><><><><>

राज्यातल्या साडेतीन शक्तिपीठांपैकी आद्य पूर्ण पीठ असलेल्या तुळजापूरच्या तुळजाभवानी मातेच्या यात्रेला आज चैत्र पौर्णिमेच्या दिवशी भाविकांची मोठी गर्दी झाली.

<><><><><>

भाजपाचे नागपूर मतदारसंघाचे उमेदवार नितीन गडकरी यांनी प्रचारासाठी शाळकरी मुलांचा वापर केल्याच्या तक्रारीची दखल घेत निवडणूक आयोगानं एन एस व्ही एम फुलवारी शाळेच्या संचालकावर कारवाई करण्याचे निर्देश दिले, मात्र नितीन गडकरी यांच्यावर कारवाई कधी करणार? असा सवाल प्रदेश काँग्रेसचे मुख्य प्रवक्ते अतुल लोंढे यांनी पत्रकाद्वारे केला आहे. शाळकरी मुलांना राजकीय प्रचारासाठी वापरणे हे चुकीचे आणि अत्यंत गंभीर असून निवडणुकीसंदर्भातल्या कार्यक्रमात लहान मुलांचा वापर करू नये, असे निवडणूक आयोगाचे स्पष्ट निर्देश असतानाही त्याकडे दुर्लक्ष करण्यात आल्याचा आरोप लोंढे यांनी केला.

<><><><><>

आकाशवाणी मुंबई
प्रादेशिक बातमीपत्र -संध्याकाळी ७.०० वाजता
२३ एप्रिल २०२४ - मंगळवार

पालघर वगळता उर्वरित कोकणात पुढचे २-३ दिवस उष्णतेची लाट येण्याची शक्यता हवामान विभागान वर्तवली आहे. काही ठिकाणी वातावरण दमट राहिल, येत्या दोन दिवसांत संपूर्ण राज्यात तुरळक ठिकाणी पावसाची शक्यता पुणे वेधशाळेत व्यक्त केली आहे.

//<><><><><>||

आकाशवाणी मुंबई
प्रादेशिक बातमीपत्र -संध्याकाळी ७.०० वाजता
२३ एप्रिल २०२४ - मंगळवार

आकाशवाणी मुंबई
प्रादेशिक बातमीपत्र -संध्याकाळी ७.०० वाजता
२३ एप्रिल २०२४ - मंगळवार